

ವಿಶೋಕಾಲಲಿತಾವ್ರತನಿರೂಪಣಂ



ಶ್ರೀನಾರಾಯಣೇಶ್ವೀರುವಾಚ .
ಆಗತಾನಾಂ ಹಿ ಶೋಕಾನಾಮಪನೋದಾರ್ಥಮೇವ ಯತ್ .
ವ್ರತಂ ಸ್ಯಾತ್ಪ್ರತ್ಯಯಾತ್ಯ ದಯಯಾ ಮೇ ಹರೇ ಪ್ರಭೋ .. ೧..
ಶ್ರೀಪುರುಷೋತ್ತಮ ಉವಾಚ .
ಪುಣ್ಯೇ ಚಾಶ್ವಯುಜೇ ಮಾಸಿ ಶುಕ್ಲೇ ದ್ವಾದಶಿಕಾವ್ರತಂ .
ಶೋಕನಾಶಾರ್ಥಮೇವಾಸ್ತಿ ವಿಶೋಕದ್ವಾದಶೀವ್ರತಂ .. ೨..
ದಶಮ್ಯಾಂ ಲಘುಭುಗ್ಭೂತ್ವಾ ಪೃಥ್ವೀಶಯನಮಾಚರೇತ್ .
ಬ್ರಹ್ಮಚಾರೀ ಭವೇಚ್ಚಾಪಿ ಪ್ರಾತರುತ್ಥಾಯ ಮಾಂ ಸ್ಮರೇತ್ .. ೩..
ಸ್ನಾತ್ವಾ ಸಂಪೂಜಯೇನ್ಮಾಂ ಚೈಕಾದಶ್ಯಾಂ ವ್ರತಮಾಚರನ್ .
ನಿರಾಹಾರಃ ಫಲಾಹಾರಶ್ಚೈ ಕಭೋಜೀ ಚ ವಾ ಭವೇತ್ .. ೪..
ಅಶೋಕಲಲಿತಾಂ ಸ್ವರ್ಣಮಯೀಂ ಶ್ರೀಕೃಷ್ಣಶೋಭಿತಾಂ .
ಕಾರಯಿತ್ವಾ ಪೂಜಯಿತ್ವಾ ಭೋಜಯಿತ್ವಾ ಗಜಾಸನೇ .. ೫..
ಸ್ವಾಪಯೇಜ್ಜಾಗರಂ ಕುರ್ಯಾನ್ಮಂಡಪೇ ಕದಲೀಕೃತೇ .
ದ್ವಾದಶ್ಯಾಂ ಪ್ರಾತರುತ್ಥಾಯ ಸ್ನಾತ್ವಾ ಸಂಪೂಜಯೇತ್ಪುನಃ .. ೬..
ಸ್ನಾನಂ ಸರ್ವೌಷಧೈಃ ಕುರ್ಯಾತ್ ಪಂಚಗವ್ಯಜಲೈರಪಿ .
ಪೀತಾಂಬರಧರೋ ಲಕ್ಷ್ಮೀಂ ಪೂಜಯೇಚ್ಚೈಶಮುತ್ಪಲೈಃ .. ೭..
ವಿಶೋಕಾಯೈ ನಮಃ ಪಾದೌ ವರದಾಯೈ ತು ಜಂಘಯೋಃ .
ಜಾನ್ವೋಃ ಶ್ರಿಯೈ ನಮಶ್ಚಾಪಿ ಸಕ್ಲೋ ರಭಿಜಯೋಷಿತೇ .. ೮..
ಗುಪ್ತೇ ವಿಶೋಕಕರ್ತ್ರೈ ಚ ಕಟ್ಯಾಂ ಮಾಯೈ ನಮೋ ನಮಃ .
ಉದರೇ ಪೋಷಯಿತ್ವೈ ಚ ನಮೋ ಭಾಯೈ ಚ ಪಾರ್ಶ್ವಯೋಃ .. ೯..
ನಾಭೌ ನಮಃ ಸರ್ವಧಾತ್ರ್ಯೈ ಹೃದಯೇಽರ್ಧಾಶ್ರಿಯೈ ನಮಃ .
ಕಂಠೇ ವಾಣ್ಯೈ ನಮೋ ವಕ್ಷಃಸ್ಥಲೇ ಕಾಂತಾಶ್ರಿಯೈ ನಮಃ .. ೧೦..
ಬಾಹ್ವೋರ್ನಮೋ ರಕ್ಷಯಿತ್ವೈ ಲಲಿತಾಯೈ ತು ಹಸ್ತಯೋಃ .
ಚಾಂದ್ರೈ ಮುಖೇ ನಮಶ್ಚಾಪಿ ಕಮಲಾಯೈ ತು ನೇತ್ರಯೋಃ .. ೧೧..
ನಾಸಾಯಾಂ ಸುರಭಿದೇವೈ ಲಲಾಟೇ ಮೋಹಿನೀಶ್ರಿಯೈ .

ಕರ್ಣಯೋರ್ವ್ಯಾಪಿಕಾಯೈ ತೇ ನಮೋ ಮೂರ್ಧ್ನಿ ಮಹಾಶ್ರಿಯೈ .. ೧೨..
 ಮಂಡಲೇ ಸ್ಥಂಡಿಲೇ ಲಕ್ಷ್ಮೀಪ್ರತಿಮಾಸನ್ನಿಧೌ ಹರಿಂ .
 ಸ್ವರ್ಣಮೂರ್ತಿಂ ಪೂಜಯೇಚ್ಛ ಶ್ರೀಪತಿಂ ಮಾಂ ವಿಶೋಕಿನಂ .. ೧೩..
 ನಮೋಽನಾದಿಕೃಷ್ಣನಾರಾಯಣಾಯ ಪಾದಯೋರ್ನಮಃ .
 ನಮಃ ಕೃಷ್ಣಾಯ ಕಾಂತಾಯ ಜಂಘಯೋಸ್ತೇ ನಮೋ ನಮಃ .. ೧೪..
 ನಮಃ ಶ್ರೀವಾಸುದೇವಾಯ ಜಾನ್ವೋಸ್ತೇ ಚ ನಮೋ ನಮಃ .
 ನಮೋ ನಾರಾಯಣಾಯೇತಿ ಸಕ್ಕೋಸ್ತೇ ಭಗವನ್ನಮಃ .. ೧೫..
 ನಮಶ್ಚಾನಂದರೂಪಾಯ ಮೇಢೈ ತೇ ಚ ನಮೋ ನಮಃ .
 ನಮಃ ಕಟ್ಯಾಂ ನರನಾರಾಯಣಾಯ ತೇ ನಮೋ ನಮಃ .. ೧೬..
 ಉದರೇ ತೇ ನಮೋ ವಿಶ್ವಂಭರಾಯ ಭಗವನ್ನಮಃ .
 ಪಾರ್ಶ್ವಯೋಃ ರಾಮಕೃಷ್ಣಾಭ್ಯಾಂ ನಮೋ ನಮಃ ನಮೋ ನಮಃ .. ೧೭..
 ನಾಭೌ ತೇ ಪದ್ಮನಾಭಾಯ ಹೃದಯೇ ಹಂಸಯೋಗಿನೇ .
 ಕಂಠೇ ತೇ ನೀಲಕಂಠಾಯ ವಕ್ಷಸಿ ಬ್ರಹ್ಮಣೇ ನಮಃ .. ೧೮..
 ಬಾಹ್ವೋಶ್ಚಕ್ರಧರಾಯಾಪಿ ಕರಯೋಃ ಶಂಖಧಾರಿಣೇ .
 ಮುಖೇ ರೂಪಾಭಿರೂಪಾಯ ನೇತ್ರಯೋಃ ಕಮಲಾಕ್ಷಿಣೇ .. ೧೯..
 ನಾನಾಯಾಂ ಸರ್ವಗಂಧಾಯ ಲಲಾಟೇ ಗುರುರೂಪಿಣೇ .
 ಕರ್ಣಯೋಃ ಶ್ರುತಿಕರ್ತ್ರೇ ತೇ ನಮೋ ಮೂರ್ಧ್ನಿ ಶಿಖಾವತೇ .. ೨೦..
 ಇತ್ಯಭ್ಯುಚ್ಯಾಪಿ ಗೋವಿಂದಂ ಫಲಮಾಲ್ಯಾನುಲೇಪನೈಃ .
 ಶೂರ್ಪಂ ಸಂಸ್ಥಾಪ್ಯ ಪುರತೋ ಲಕ್ಷ್ಮೀಂ ಮಾಂ ತತ್ರ ಸನ್ನ್ಯಸೇತ್ .. ೨೧..
 ನಮೋ ಮೋಕ್ಷಪ್ರಮೋದಾನಾಂ ದಾತೃಭ್ಯಾಂ ಸರ್ವಸಂಪದಾಂ .
 ನಮಃ ಶೋಕಪರಿಹಾರಕರ್ತೃಭ್ಯಾಂ ಸರ್ವದಾ ನಮಃ .. ೨೨..
 ವಿಶೋಕೌ ದುಃಖನಾಶಾಯ ವಿಶೋಕೌ ವರದೌ ಚ ಮೇ .
 ವಿಶೋಕೌ ಮಮ ಸಂಪತ್ಯೈ ವಿಶೋಕೌ ಸರ್ವಸಿದ್ಧಯೇ .. ೨೩..
 ಭವತಾಂ ಮಮ ಶೋಕಾನಾಂ ಸರ್ವೇಷಾಂ ನಾಶಕೌ ಪ್ರಭೂ .
 ಶುಕ್ಲಾಂಬರೈಃ ಸಮಾವೇಷ್ಟ್ಯ ಶೂರ್ಪಂ ಸಂಪೂಜಯೇತ್ ಫಲೈಃ .. ೨೪..
 ವಸ್ತ್ರೈರ್ನಾನಾವಿದ್ಯೈಸ್ತದ್ವತ್ ಸುವರ್ಣಕಮಲೇನ ಚ .
 ಪೂಜಯಿತ್ವಾ ಭೋಜಯೇಚ್ಛ ದುಗ್ಧಪಾಕಾದಿಕಂ ಶುಭಂ .. ೨೫..
 ತ್ರಿಕಾಲಂ ಪೂಜಯೇಚ್ಛಾಪಿ ಕಮಲೈರ್ಭೋಜಯೇದಪಿ .
 ರಜನ್ಯಾಂ ಚ ವ್ರತೇ ಶೀತಂ ದರ್ಭೋದಕಂ ಪಿಬೇಚ್ಛುಚಿ .. ೨೬..
 ತತಸ್ತು ಜಾಗರಂ ಗೀತನೃತ್ಯವಾದ್ಯಾನ್ವಿತಂ ಚರೇತ್ .
 ಪ್ರಾತಃ ಪ್ರಪೂಜಯೇಲ್ಲಕ್ಷ್ಮೀಮಶೋಕಾಂ ಶ್ರೀಪತಿಂ ತಥಾ .. ೨೭..


ದಂಪತೀಂ ಪೂಜಯೇಚ್ಛಾಪಿ ವಿಪ್ರಾಣಾಂ ವಿಧಿನಾ ತತಃ .
 ವಸ್ತ್ರಭೂಷಾಭೋಜ್ಯಪಾತ್ರಶೃಂಗಾರಶಾಟಿಕಾ ದಿಶೇತ್ .. ೨೮..
 ಧನದಾನಾನಿ ರತ್ನಾನಾಂ ಧೇನೂನಾಮರ್ಪಣಾನಿ ಚ .
 ಯಥಾಶಕ್ತಿ ಪ್ರಕುರ್ಯಾಚ್ಛ ಭೋಜಯೇದ್ಬಾಲಬಾಲಿಕಾಃ .. ೨೯..
 ಸಾಧೂನ್ ಸಾಧ್ವೀಭೋಜಯೇಚ್ಛ ದದ್ಯಾದನ್ನಾನಿ ಸರ್ವತಃ .
 ಪರಿಹಾರಂ ಪ್ರಕುರ್ಯಾಚ್ಛ ದಕ್ಷಿಣಃ ಪ್ರದಿಶೇತ್ತಥಾ .. ೩೦..
 ಅನೇನ ವಿಧಿನಾ ಕುರ್ಯಾದ್ವಿಶೋಕಾಲಲಿತಾವ್ರತಂ .
 ವಿಶೋಕಾದ್ವಾದಶೀರೂಪಂ ಶೋಕಾ ನಶ್ಯಂತಿ ತಸ್ಯ ವೈ .. ೩೧..
 ಧೇನುದಾನಂ ಸೋಪಧಾನಶಯ್ಯಾದಾನಂ ಧನಾರ್ಪಣಂ .
 ಪ್ರಕುರ್ಯಾಚ್ಛ ಲಲಿತಾಶ್ರೀಲಕ್ಷ್ಮೀಂ ಸ್ತುವೀತ ಭಾವತಃ .. ೩೨..
 ಯಥಾ ನ ಲಕ್ಷ್ಮೀಃ ಸಂಪಚ್ಚ ಮಾಂ ಪರಿತ್ಯಜ್ಯ ಗಚ್ಛತಿ .
 ತಥಾ ಸುರೂಪತಾಽರೋಗ್ಯಮಶೋಕಃ ಸಂತು ಮೇ ಸದಾ .. ೩೩..
 ಯಥಾ ಭಕ್ತಿರ್ಭವೇದಗ್ರಾ ಶ್ರೀಕೃಷ್ಣವಲ್ಲಭೇ ಮಮ .
 ಯಥಾ ಕೃಷ್ಣೋ ಬಾಲಕೃಷ್ಣಃ ಸಲಕ್ಷ್ಮೀಕೋ ಮಮ ಗೃಹೇ .. ೩೪..
 ಸದಾ ವಸೇತ್ತಥಾ ಶೂರ್ಪಲಕ್ಷ್ಮೀದಾನಂ ಕರೋಮಿ ಚ .
 ಸುವರ್ಣಕಮಲಂ ರಮ್ಯಂ ಕರವೀರಂ ಚ ಕುಂಕುಮಂ .. ೩೫..
 ಕೇತಕೀಂ ಸಿಂದುವಾರಂ ಚ ಮಲ್ಲಿಕಾಂ ಕೇಸರಂ ತಥಾ .
 ಕಜ್ಜಲಂ ಚಾಽಲಕ್ತಕಂ ಚ ಚಂದನಂ ಚ ಕದಂಬಕಂ .. ೩೬..
 ರಂಜನಂ ಗಂಧಿತೈಲಂ ಚ ಗಂಧಸಾರಂ ದದಾಮಿ ಚ .
 ಸರ್ವಶೃಂಗಾರಪುಷ್ಪಾಣಿ ದದಾಮಿ ಸೌಖ್ಯಹೇತವೇ .. ೩೭..
 ಪಠನಾಚ್ಛ ವಣಾಚ್ಛಾಪಿ ಸ್ಮರಣಾತ್ಕರಣಾದಪಿ .
 ಭುಕ್ತಿರ್ಮುಕ್ತಿರ್ಭವೇದೇವ ವಿಶೋಕಲಲಿತಾವ್ರತಾತ್ .. ೩೮..
 ಇತಿ ಶ್ರೀಲಕ್ಷ್ಮೀನಾರಾಯಣೀಯಸಂಹಿತಾಯಾಃ ದ್ವಾಪರಯುಗಸಂತಾನಾತ್ಮಕಸ್ಯ
 ತೃತೀಯಖಂಡೇ
 ೧೩೯-ಅಧ್ಯಾಯಾಂತರ್ಗತಂ ವಿಶೋಕಾಲಲಿತಾವ್ರತನಿರೂಪಣಂ ಸಂಪೂರ್ಣಂ .
 ಲಕ್ಷ್ಮೀನಾರಾಯಣೀಯಸಂಹಿತಾ . ಖಂಡ ೩. ಅಧ್ಯಾಯ ೧೩೯/೧-೩೮..

lakShmInArAyaNIyasaMhitA . khaNDa 3. adhyAya 139/1-38..

Proofread by PSA Easwaran

विशोकालीताव्रतनिरोपणं

pdf was typeset on April 12, 2026

——
Please send corrections to sanskrit@cheerful.com

